



## Εὐχή ἱκετήριος εἰς τὴν Ἁγίαν Τριάδα.

{ Ἀπὸ τὸ Ἀπάνθισμα διαφόρων Εὐχῶν τοῦ Πατριάρχου Νεοφύτου }

Ἡ πανσθενής καὶ ζωοποιός Ἁγία Τριάς καὶ ἀρχίφωτος, ἡ τὴν παγκόσμιον ἄπασαν καὶ ὑπερκόσμιον κτίσιν διὰ μόνην ἀγαθότητα ἐξ οὐκ ὄντων παραγαγοῦσα καὶ προμηθουμένη καὶ συνέχουσα, ἡ μετὰ τῶν λοιπῶν σου ἀνεκφράστων περὶ τὸ βρότειον γένος εὐεργεσιῶν, καὶ τὴν μετάνοιαν διὰ τὸ τῆς σαρκός ἀσθενές ἕως θανάτου χαρισαμένη, μὴ ἐάσης με τὸν δειλαῖον ταῖς πονηραῖς πράξεσί μου συναποθανεῖν, μηδὲ τῷ ἀρχεκάκῳ καὶ φθονερῷ λυμεῶνι ἐπίχαρμα χρηματίσαι.

Ὅρας γάρ εὐσπλαγχνε, ὅση μὲν ἡ ἐκείνου καθ' ἡμῶν ἐπιβουλή καὶ δυσμένεια, ὅση δέ ἡ ἐμή ταλαιπωρία καὶ χαύνωσις καὶ ἀμέλεια, ἀλλὰ τῇ ἀσυγκρίτῳ χρηστότητί σου χρῆσαι, δέομαι, ἐπ' ἐμέ τόν καθ' ἐκάστην ἡμέραν καὶ ὥραν σέ παροργίζοντα τῇ τῶν σεπτῶν σου καὶ ζωηρῶν ἐντολῶν παραβάσει.

Καὶ πάντα μὲν τά διὰ πάσης μου τῆς ζωῆς καὶ μέχρι τῆς παρούσης ὥρας πλημμεληθέντα μοι ἐν πράξεσιν ἢ ρήμασιν ἢ διανοήμασιν, ἄφες καὶ συγχώρησον, ἀξιώσον δέ τὸ ἐξῆς με διανῦσαι τὸν βίον ἐν μετανοία καὶ κατανύξει καὶ τηρήσει τῶν ἀγίων σου προσταγμάτων.

Εἴτε οὖν ἡδονῇ δελεασθεῖς πολυτρόπως ἡμάρτηκα, εἴτε κοσμικαῖς ἐπιθυμίαις ἀνοήτοις, καὶ βλαβεραῖς ἐξαπατηθεῖς ἐνδιέτριψα, εἴτε ὀργῇ καὶ θυμῷ κινηθεῖς ἀλόγῳ τινά τῶν ἀδελφῶν μου λελύπηκα, εἴτε ταῖς διὰ τῆς γλώττης ἀφύκτοις καὶ ποικίλαις καὶ ἰσχυραῖς παγίσιν ἐάλων, εἴτε διὰ τινός τῶν αἰσθήσεών μου ἢ καὶ διὰ πασῶν, ἐκῶν ἢ ἄκων, εἰδῶς ἢ ἀγνοῶν, ἐκ συναρπαγῆς ἢ καὶ μελέτης ἀφρόνως ὠλίσθησα, εἴτε δε πονηροῖς διαλογισμοῖς καὶ ματαιοῖς τὸ συνειδός κατεμόλυνα, εἴτε τινὶ τρόπῳ ἐξήμαρτον, ὑπὸ προλήψεως καὶ συνηθείας τυραννούμενος φαύλης, σύγγνωθί μοι καὶ ἄφες ἅπαντα, πανοικτίρμων καὶ ὑπεράγαθε, καὶ χάρισέ μοι τοῦ λοιποῦ προθυμίαν καὶ δύναμιν εἰς τὸ ποιῆσαι τὸ θέλημά σου τὸ ἀγαθὸν καὶ εὐάρεστον καὶ τέλειον, ἵνα τῆς νυκτερινῆς καὶ ζοφερᾶς κακίας, διὰ φωτοειδοῦς μετανοίας ἀπαλλαγείς, καὶ ὡς ἐν ἡμέρα εὐσχημόνως περιπατήσας, κεκαθαρμένος ἐποφθῶ τῇ φιλανθρωπία σου ὁ ἀνάξιος, ἀνυμνῶν σε καὶ μεγαλύνων εἰς τοὺς αἰῶνας. Ἀμήν.